

Eitt lið. Ein flokkur.

Valskrá 2022



Sambandsflokkurinn



Eitt val um tryggleika

Vit eru Føroya fólk. Vit skipa øll okkara gerandisdag á ymsan hátt, men felags fyri okkum øll er, at vit liva í einum landi, har frælsi at virka, frælsi at trívast, ja, frælsi at liva er í hátsæti. Vit liva í tøttum samljóði við náttúruna, hóast vit eru at meta millum framkomnastu londini í heiminum.

Men vit liva í einari broytiligari tíð. Ófriður valdar í Evropa, og heimsbúskapurin hevur skapt eina inflasjón, sum næstan ikki er sædd áður. Dagliga siggja og hoyra vit um avleiðingarnar av veðurlagsbroytingunum úti í verð, og vit siggja eisini, at fólkasamansetingin er í broyting. Vit gerast eldri og eldri, og tað skulu enn fleiri hendur til at taka sær av okkum, tá ið vit gerast óhjálpin.

Kann Sambandsflokkurin einsamallur loysa alt hetta? Nei, men vit hava greið svar upp á, hvussu vit koma gjøgnum komandi tíðir á tryggasta og besta hátt. Og vit seta ambitiøs mál, sum flytur okkara samfelag enn longur fram á burðardyggja og haldføra leið fram móti 2030.

Tryggleiki er lyklaorðið. Vælfærdartryggleiki, búskaparligur tryggleiki, verjutryggleiki, mentanarligur tryggleiki. Ja, tryggleiki í breiðastu merking.

Í valskránni kanst tú lesa um, hvørjum málum vit fara at arbeiða við í komandi valskeiði.

Kom við á tryggja leið og vel ein sterkan Sambandsflokk á Løgting 8. desember.

Gott val.

A handwritten signature in blue ink, which appears to be 'Bárður á Steig Nielsen'.

Bárður á Steig Nielsen

formaður

Hvør er Sambandsflokkurin?

Sambandsflokkurin er ein sosialliberalur flokkur við altjóða útsýni. Tað merkir, at flokkurin er frælslyntur við atliti at frælsinum hjá tí einstaka og vinnuligum fyrítaksemi. Hetta merkir eisini, at flokkurin er sosialt sinnaður og vil hjálpa øllum teimum, sum á ein ella annan hátt eru komin illa fyri. Og annars hjálpa fólki til eina góða byrjan í lívinum – øll skulu hava sama útgangsstøði til at skapa sína egnu tilveru.

Sambandsflokkurin er harumframt einasti flokkur, sum gongur fult inn fyri ríkisfelagsskapinum, og tíðin prógvar, at henda politiska leið við tøttum samstarvi við ríkispartarnar og umheimin er trygg og mennandi fyri tjóðina og fólkið, her býr.

Sambandsflokkurin heldur, at størstu politisku avbjóðingarnar fyri Føroyar komandi árinu eru innan fyri hesi øki:

- **Vælfærd**
- **Búskap, vinnu og burðardyggan vøkstur**
- **Altjóða samstarv og uttanríkis-, trygdar- og verjupolitikk**
- **Veðurlag og umhvørvið**





Ein tryggur búskapur

Sambandsflokkurin vil fremja betri samanspæl millum tað almenna og ta privatu vinnuna og skapa støðugar og kappingarførar karmar fyri vinnuna.

Vit skulu eisini varðveita og økja um verandi inntøkukeldur, samstundis sum vit hava tamarhald á útreiðslunum. Endamálið er m.a. at minka um sveiggini í búskapinum. Tað skal stýrast við nærlagni og við menning fyri eyga.

Mál innan fyri búskap, vinnu og burðardyggan vøkstur

- Tryggja, at føroysku sendistovurnar hava nøktandi útflutningsfremjandi førleikar og uppgávur. Harumframt skulu vit brúka donsku sendistovurnar á marknaðum, har føroyskar sendistovur ikki eru
- Export Faroe Islands setast á stovn – ein ráðgeving, sum burturav hjálpir føroyskum fyrirkomum at koma út á altjóða marknaðir.
- Gera brúk av donskum tvískattaavtalum fyri at viðka arbeiðs- og vinnumøguleikar og m.a. skapa vakstrarmøguleikar til fráländavinnuna.
- Samtykti vinnupolitikkurin frá 2005 endurskoðast og dagførast

Okkara politisku visjónir og mál at fremja – fram til 2030

- Grøna orkuskiptið og eggjan til umlegging hjá privatum og vinnuni skal fremjast skjótari
- Avseta neyðugt øki til havvindmyllur, eisini við orkuútflutningi fyri eyga
- Avtala og samstarv við ES um at kunna útflyta meirviðgjørðar vørur og skapa nýggj arbeiðspláss, ið primert stava frá fiskivinnuni
- Skapa grundarlag fyri føroyskum KST-loysnum – málið er at skapa 700-800 størv í hesari vinnuni fram til 2030
- Tryggja betri karmar fyri vinnuferðavinnu – Eventskrivstova skal setast á stovn fyri at samskipa og styrkja vinnuferðavinnuna
- Skapa neyðugar fortreytir fyri at gera iløgur í aling á opnum havi

Altjóða samstarv

Altjóða samstarv og uttanríkis-, trygdar- og verjupolitikkur

Tað er umráðandi fyri eitt litið land sum Føroyar, at vit ikki avbyrgja okkum úti í Norðuratlantshavi, men heldur hava samhandil og samstarv við grannalond og lond úti í heimi.

Geopolitiska støðan í lötuni, við kríggi í Evropa og spenningum í arktiska økinum og um okkara leiðir, gera, at vit aktivt mugu taka støðu til mál, ið vit annars áður hava latið danskar myndugleikar um. Vit skulu halda fast í, at eingin avgerð skal takast um Føroyar uttan um føroyskar myndugleikar.

Vallyfti innan altjóða samstarv og uttanríkis- trygdar- og verjupolitikk

- Ríkisfelagsskapurin skal áhaldandi moderniserast
- Samstarv við onnur lond um frihandil, og handil við vørum
- Samstarvsráðið skal tryggja virknan leiklut í uttanríkis-, trygdar- og verjumálum
- Eitt parlamentariskt samstarvsráð skal stovnst millum ríkispartarnar
- Vit skulu virka fyri at fáa ein føroyskan ambassadør fyri Arktis.
- Broytingar í uttanríkispolitisku heimildarlógini eiga at verða gjørdar, sum geva Føroyum størri uttanríkispolitiskt rásarúm í málum, ið bert viðvíkja Føroyum.



Vælfærd fyrst og fremst

Sambandsflokkurinn heldur, at vælfærd er ein hornasteinur í okkara samfelagi og er avgerandi fyri, hvussu vit trívast og mennast. Vælfærd hevur eisini týðning fyri fólkavøkstur, lívsgóðsku og samanhaldið í fólkinum. Sambandsflokkurinn vil virka fyri einum samhaldsføstum samfelagi, har vit taka okkum av hvørjum øðrum.



Sosial- og almannapolitikkur

- Rehabiliteringsdepil skal setast á stovn.
- Arbeiðsintøkan hjá pensjónistum skal ikki mótrøknast pensjónini.
- Barsilsskipanin skal gerast meira fleksibul, soleiðis at húsarhaldini sjálvi kunnu leggja barsilstíðina til rættis.
- Tey við skerdum førleika skulu hava betri atkomu- og bústaðarmøguleikar.
- Javnstøða – eins umboðan og eins lön fyri sama arbeiði.
- Inflasjónstrygd: tað skal vera møguligt at søkja um stuðul á 1000 kr. um mánaðin, so leingi sum prívøksturin er hægri enn lønarvøksturin.
- Barnafrádrátturin hækkast við 2000 kr.
- Loftið á barsilsgjaldinum hækkast úr 25.000 kr. til 27.000 beinanvegin og hækka enn meira við tíðini.
- Kappingareftirlitið skal styrkjast, so at vit fáa eitt virknari prís- og vinningseftirlit.



Heilsupolitikkur

- Tryggja, at arbeiðið við at fáa viðgerðartrygd til allar sjúklingar heldur fram.
- Lógartryggjað viðgerðartrygd fyri lívshættisligar sjúkur.
- Fyri heilsu- og røktarækið skulu samráðingar takast upp við partarnar á arbeiðsmarknaðinum um at skipa arbeiði øðrvísi, herundir arbeiðsbrók og stytan av arbeiðsviku, soleiðis at fleiri starvsfólk leggjast afturat.
- Tryggja sálarliga heilsufremjan fyri at fyrirbyggja og minka um sálarligu avbjóðingar í lívinum hjá fólki.



Útbúgvingarpolitikkur

- Tryggja, at arbeiðið við kampus heldur fram.
- Fróðskaparsetrið skal altjóðagóðkennast og gerast partur av Bologneavtaluni.
- Hægri lestrarstuðul fyri at vera kappingarfør við SU. 1000 kr./mð. til lesandi undir hægri lesnað og 500 kr./mð. afturat til miðnámskúlanæmingar.
- Fleiri lestraribúðir igøgnum Bústaðir.
- Veita beinraknar útbúgvingar til vinnu okkara og umhvørvið.
- Raðfesta gransking á fleiri økjum, m.a. KT, grønar loysnir, havumhvørvi og verjumál.
- Tryggja at útbúgvingarútboðið er lagað eftir tørvinum og raðfest eftir góðsku.
- Fólkaskúlalógin skal dagførast, soleiðis at m.a. skúlaflokkar gerast smærri og tímatalið verður endurskoðað.

Veðurlag og umhvørvið



Broytingar í veðurlagnum gera alsamt meira um seg, og neyðugt er at seta nógv átøk í verk fyri at basa veðurlagsbroytingunum og verja umhvørvið.

Sambandsflokkurin hevur farna valskeið umsitið umhvørvismál, og nógv grøn avrik eru at visa á. Her kann nevast ein samtyktur orku- og veðurlagspolitikkur við tíðarfestari virkisætlan, grøn orka frá vindi verður trifaldað, el- og vetnisbilar frítiknir fyri avgjöld, umframt mvg frítøka á hitapumpur v.m.

Vallyfti innan umhvørvi

- Privatu húsarhaldini, almenni geirin og vinnan skulu eggjast væl meiri enn í dag til at leggja um til grøna upphiting.
- Fáa kapping um framleiðslu og útbreiðslu av grønum orkuloysnum. Veitarin ger iløguna, sum brúkarin endurrindar yvir longri tíðarskeið, so øll fáa móguleika at leggja um til grøna orku.
- Almenni myndugleikin skal ganga á odda við grønarí orku. Nýtsla og innkeyp skulu vera umhvørvisvínarlig, og burðardygd og grøn atlit skulu altíð telja við í almennum útboðum, umframt at upphiting av bygningum, ið verða byggdir ella umbyggdir, og rakstur av akførum verður við grønarí orku.
- Stovna eina ráðgeving á Umhvørvisstovuni, soleiðis at borgarin fær óhefta vegleiðing til at umleggja til grøna orku.
- Gongd í haga – frítt hjá føroyingum at ganga, vinnulig ferðavinna skal gjalda, og fráboðanarskylda skal verða fyri trygdina.
- Grøn pantskipan skal setast í verk. Fyrst og fremst skulu blikk og fløskur kunna avhendast á einum og sama stað, men harumframt skal skipanin hava móguleika at víðkast, so at aðrir lutir úr dálkandi tilfari kunnu pantast.
- Lægri mvg á lokalt framleiddar vørur – fyri familjuna og umhvørvið.
- Havgranskingarstovnur skal stovnast í Føroyum, har føroyskir, grønlandskir, danskir og altjóða granskarar og granskingarstovnar samstarva um veðurlags- og umhvørvisgransking.
- Dagförd náttúruverndarlóggáva eigur at verða samtykt og sett í verk. Lóggávan skal millum annað staðfesta, at náttúru- og umhvørvisatlit eru fastur partur av øllum avgerðum hjá almennum myndugleikum. Lóggávan skal javnan eftirmetast og betrast.
- Kanna móguleikarnar fyri eini orkugoymslumiðstøð, sum kann gera CO₂ um til mineral.


Hesar íløgur eiga at verða raðfestar frammarlaga:

- Bústovnar, vardir bústaðir o.t.
 - Sjúklingahotell
 - Føroya Arena
 - Tjóðleikhús
 - SSL ferjur
 - Kampus
 - Tunlar

Hitt okkum á heimasíðu okkara, samband.fo
og á sosialu miðlunum.

Har kanst tú lesa enn gjøllari um hvørji mál
Sambandsflokkurin fer at virka fyri í komandi
setu. Og tað skortar ikki við góðum málum.

**Vel tí ein sterkan Sambandsflokk á løgting
8. desember 2022.**



Fylg okkum her

